

Kalimuddin Ahmad ki Tanqeed Nigari

B.A Part-III Urdu (Hons)

Paper-vi

کلیم الدین احمد (1907ء-1983ء) کی تنقیدی تحریر کا باضابطہ آغاز 1939ء میں گل نغمہ کے مقدمہ سے ہوا۔ اسی مقدمہ میں ان کی زبان قلم سے رسوائے زمانہ جملہ غزل نیم وحشی صنف شاعری ہے منظر عام پر آیا۔ اس بیان کی کلیدی وجہ یہ بتائی گئی کہ غزل میں ربط، اتفاق اور تکمیل کا فقدان ہے، جس کے باعث تہذیب یافتہ ذہن کو لطف اور نہ تربیت یافتہ تخیل کو سرور حاصل ہے۔ گل نغمہ کے تقریباً ایک سال بعد ان کی دوسری مشہور کتاب اردو شاعری پر ایک نظر 1940ء میں مشہور ہوئی۔ یہ کتاب در اصل شاعری کے مختلف اصناف کی تنقید پر مبنی ہے۔ کچھ ہی عرصہ گزرا تھا کہ ان کی تیسری کتاب اردو تنقید پر ایک نظر 1942ء میں شیوع ہو کر متنازعہ حیثیت اختیار کر گئی۔ اس کتاب سے ادبی دنیا میں ایک طرح کی کھلبلی مچ گئی۔ جس کی بنیادی وجہ یہ رہی کہ اردو کے پورے تنقیدی سرمائے تذکروں سے اب حیات اور حالی سے ان کے معاصرین تک کی، تنقیدی کاوشوں کو یکسر رد کیا گیا اور یہاں تک کہ اردو تنقید کے وجود کو محض فرضی، اقلیدس کے خیالی نقطے اور معشوق کی موبوم کمر سے تعبیر کیا گیا۔ جس پر ناقدین ادب نے مختلف نوعیت کے شدید تر رد عمل کیے۔ مثلاً پروفیسر نثار احمد فاروقی لطیف طنز کرتے ہوئے لکھتے ہیں کہ:

پروفیسر کلیم الدین احمد تو اردو میں تنقید کے وجود سے ہی منکر ہیں اور اسے معشوق کی موبوم کمر کہتے ہیں، مگر اس (کا کیا کیا جائے؟) انکار میں اقرار بھی پوشیدہ ہے اس لیے کہ معشوق کی کمر (تو) ہوتی ہے، بس وہ شاعر کو نظر نہیں آتی۔ کلیم الدین صاحب تنقید کو کوئی فتویٰ یا حتمی فیصلہ قرار دینا چاہتے ہیں۔

ہوجائیں؛ لیکن نوع کی فنا نہیں۔ اس میں تغیر تو ضرور ہوتا ہے۔ لیکن یہ تغیر ارتقا ئی صورت میں جلوہ گر ہوتا ہے۔ اسی طرح ادب میں بھی اس تسلسل کا وجود لازمی ہے۔“

مذکورہ اقتباس سے واضح ہوتا ہے کہ کلیم الدین احمد کا ادب کے متعلق ایک مخصوص نظریہ ہے۔ وہ تمام ادبوں کی دنیا کو ایک تصور کرتے ہیں۔ اس لیے ان کے ادبی تصور میں علاقائیت کے بجائے عالمیت کا غالب رجحان پایا جاتا ہے۔ ان کے نزدیک ادب انسانی تجربات کا اظہار ہے۔ ان تجربات میں جذبات اور خیالات دونوں شامل ہیں۔ ان کا موقف یہ بھی ہے کہ تجربہ میں محض زندگی کے روزمرہ حقائق داخل نہیں بلکہ اس میں احساسات بھی دخل ہیں۔ ان میں ایک قسم کی عالم گیری اور ابدیت ہوتی ہے۔ ادب، پائدار ادب اسی قسم کے بنیادی تجربات سے سروکار رکھتا ہے۔ اس لیے ایک دور کا ادب کسی دوسرے دور میں بیکار، مہمل، فرسودہ، ازکار رفتہ نہیں ہوجاتا بلکہ جہاں تک بنیادی اور پائدار تجربات کا سوال ہے۔ اپنی قدر و قیمت پر قائم رہتا ہے۔ نیز ادب نام ہے تجربات کے اظہار کا۔ یہ تجربات ایک حد تک انسان کے ماحول سے وابستہ ہیں یہ ماحول کائنات کی ہر چیز کی طرح بدلتا رہتا ہے۔ اس لیے لازمی طور پر انسانی تجربات میں بھی تغیر و تبدل ہوتا رہتا ہے۔ ماحول کا وہ سماج ہو یا خارجی ماحول ہو، اثر کسی دور کے ادب پر ہوتا ہے اور کسی دور کے ادب کو پورے طور پر سمجھنے کے لیے اس ماحول کا جائزہ لینا ضروری ہے۔ کلیم الدین کے شعور ادب میں تجربہ خاص اہمیت رکھتا ہے۔ جس کا براہ راست تعلق انسانی ماحول سے ہے۔ جس میں تغیر بھی ہے اور تبدل بھی، اس لیے ان کے نزدیک شعور ادب کی تفہیم میں ماحول کا مطالعہ ناگزیر ہے۔

کلیم الدین کے نزدیک شاعری بیش قیمتی تجربات کا موزوں ترین اظہار ہے۔ اس اظہار میں تین بنیادی شرائط ہیں اس میں سچائی ہو، خلوص ہو اور گہرائی ہو۔ انہوں نے اپنی کتاباردو شاعری پر ایک نظرمیں شاعری کے متعلق بہت سے بنیادی نکات اٹھائے ہیں۔ وہ شاعری کی تعریف اس طرح کرتے ہیں :

شاعری اچھے اور بیش قیمت تجربوں کا حسین، مکمل اور موزوں بیان ہے۔

شاعری کی جو تعریف انہوں نے بیان کی ہے وہ مشرقی اصول شعر سے عبارت ہے۔ عربی اور فارسی کے ناقدین نے انسانی تجربوں کے موزوں بیان کو ہی شاعری تسلیم کیا ہے؛ لیکن یہ نکتہ قابل غور ہے کہ انہوں نے اس میں مکملکی شرط لگا کر اپنے مخصوص زاویہ نظر کو قائم رکھنے کی کوشش کی ہے۔ حالاں کہ شاعری اشارات و کنایات میں اپنی بات پیش کرتی ہے، جس کو قاری اپنے تربیت یافتہ ذہن کے ذریعہ مکمل کرتا ہے۔ یہی وجہ ہے کہ ہماری مشرقی شاعری میں ربط یا تسلسل نام کی کوئی ظاہری چیز نہیں پائی جاتی اور نہ ہی انگریزی شاعری کی طرح اس میں ابتدا، وسط اور انتہا کا التزام ہوتا ہے۔ کلیم الدین احمد آگے چل کر اسی نقطہ پر ٹھہر جاتے ہیں اور میر کے دو شعر کا موازنہ سلی پردوم کی ایک نیم مختصر نظم سے کر کے یہ نتیجہ برآمد کرتے ہیں کہ:

میں صرف ایک بات اور کہہ دینا چاہتا ہوں کہ اس نظم کے مختلف اجزا میں ربط و تسلسل ہے اور صرف یہی نہیں اس نظم میں خیالات و جذبات کی ابتدا، ترقی اور انتہا ہوتی ہے اور یہاں یہ تینوں حصے بہت صاف صاف دکھائی دیتے ہیں۔

کلیم الدین احمد کے نزدیک شاعری انسانی کامرانی کی معراج اور انسانی تہذیب و تمدن کے سر کا تاج ہے۔ وہ اسے انسان کی زندگی کی تکمیل کا بنیادی وسیلہ تصور کرتے ہیں ان کا خیال ہے کہ شاعری وہ طاقت ور صنف ہے جس میں انسان کی تمام تر قوتیں بروئے کار لائی جاسکتی ہیں۔ اسی وجہ سے شاعری انسان کو کامل سکون عطا کرتی ہے۔ ان کے یہاں شاعری کی ماہیت اور انسان کی زندگی میں شاعری کی قدر و قیمت کو ایک خاص مقام حاصل ہے۔ بہر کیف شاعری سے متعلق ان کے تمام تصورات کا خلاصہ یہ ہے کہ:

1. شاعری میں پیش کردہ تجربات یا خیالات قیمتی ہوں۔

2. خیال میں انفرادیت اور تازگی ہو۔ نیز وہ نئے جذبات و احساسات سے پر ہوں۔

3. شاعری میں حسن بیان ہو - ان کا موقف ہے کہ شاعری کا بنیادی تعلق آسودگء روح ہے - اس

لیے جن الفاظ کا پیکر اسے عطا کیا جائے وہ بھی حسین ہونے چاہیے -

4. اچھی شاعری کے لیے یہ بھی لازم ہے کہ مکمل بیان ہوا ایسا نہ ہو کہ الفاظ کے پردے سے معنی

دھندلے ہوجائیں۔

5. شاعری میں پیش کردہ تجربات کے لیے مناسب الفاظ استعمال کیے جائیں تاکہ مفہوم پوری طرح

ادا ہوجائے -

6. شاعری میں موزونیت ، نغمگی اور تناسب کا ہونا بھی ضروری ہے - ان کا خیال ہے کہ شاعری

میں عمدہ اور بے بہا تجربات ہوتے ہیں - اس لیے اس کی صورت گری تین عناصر ” نقوش، الفاظ

، وزن / آہنگ ” کے ذریعہ ہوتی ہے - یہ عناصر استعارات کی شکل میں ہوتے ہیں - جو لازم

جزو شاعری ہے -

شاعری کی عملی تنقید کے حوالے سے ان کی دو کتابیں اردو شاعری پر ایک نظر اور عملی تنقید قابل

ذکر ہیں۔ ان کے علاوہ دیگر کتابوں میں بھی شاعری کی عملی بحثیں ملتی ہیں؛ لیکن اول الذکر دونوں

کتابیں شاعری تنقید میں کلیدی درجہ رکھتی ہیں۔ ان کی عملی تنقید میں غزل تنقید کو ایک نمایاں مقام

حاصل ہے - حالی کے بعد ان کو یہ شرف حاصل ہے کہ انہوں نے غزل کا تفصیلی جائزہ لے کر اس کے

خود خال کا تعین کیا - اگرچہ ان کو غزل کی بیت ، ریزہ خیالی اور موضوعات کے تکرار سے اتفاق نہیں

تھا جس کی وجہ سے ”غزل کو نیم وحشی صنف سخن ” قرار دیا ؛ لیکن انہیں غزل کی مستحکم روایت

اور نزاکت کا پورا پورا احساس تھا - غزل تنقید کے متعلق ان کا پہلا مضمون ” نگار ” لکھنو ، جنوری تا

فروری 1942ء میں شائع ہوا - اس کے بعد انہوں نے اردو شاعری پر ایک نظر اور عملی تنقید جلد اول

میں صنف غزل پر عملی بحث کی - نگار کے مضمون میں انہوں نے غزل کے متعلق جو آرا پیش کی

تھیں انہیں کو مربوط شکل میں اپنی مشہور کتاب اردو شاعری پر ایک نظر میں پیش کیا ہے - اور پھر اسی

روشنی میں غزل ، قطعہ ، قصیدہ اور مرثیہ جیسی معروف صنف سخن کو زیر تجزیہ لائے اور انہیں

اصناف کے تحت نمائندہ شعرا مثلاً میر ، درر ، سودا ، ذوق ، غالب ، مومن ، میر حسن ، نسیم ، شوق ، انیس اور دبیر وغیرہ کے فن پاروں کو موضوع بحث بنایا۔ مثلاً:

غالب کی ایک مشہور غزل جو سات اشعار پر مشتمل ہے ، جس کا مطلع غیر لیں محفل میں ہو سے جام کے ہم رہیں یوں تشنہ لب پیغام کے اور مقطع عشق نے غالب نکما کردیا ورنہ ہم بھی آدمی تھے کام کے اس پوری غزل کو نقل کر کے وہ لکھتے ہیں :

اس غزل پر سرسری نظر ڈالنے سے معلوم ہوتا ہے کہ شعروں میں مشابہت اور مناسبت ہے ۔ سب ہم وزن ہم قافیہ اور ہم ردیف ہیں ۔ ایک شعر کے سوا سب شعر عشق اور عشق کے لوازمات سے وابستہ ہیں ۔ اس ظاہری مطابقت کی وجہ سے خیال ہوتا ہے کہ باطنی مطابقت بھی ہوگی اور ان شعروں میں معنی کے لحاظ سے ربط و تسلسل اور ارتقائے خیال بھی ہوگا؛ لیکن یہ خیال غلط ہے ۔ مختلف شعروں میں شعور ی اور غیر شعوری کوئی ربط نہیں ۔ پڑھنے والے کے ذہن میں مکمل تجربے کی تصویر اجاگر نہیں ہوتی بلکہ چند پراگندہ خیالات اور نقوش جم جاتے ہیں ۔ رقیبوں کی کامیاب قسمت ، شاعری کی خستگی ، خط لکھنے کا ارادہ ، زمزم پر مے کشی ، دل کا آنکھوں میں جا پھنسنا ، شاہ کے غسل صحت کی خبر ، شاعر کا نکما ہونا ان باتوں میں کوئی معقول مناسبت نہیں ۔ ان میں ربط و تسلسل ، وہ ارتقائے خیال نہیں جو سلی پرودوم کی نظم کے مختلف بندوں میں ہے۔

یہ حقیقت ہے کہ غزل میں تسلسل بیان نہیں ہوتا ، ہر شعر جداگانہ مفہیم کا حامل ہوتا ہے ۔ اسی طرح غزل کا ہر شعر اپنے میں مکمل اور معنی میں خود مکتفی ہوتا ہے ۔ ظاہری تسلسل کے لحاظ سے غزل کے اشعار ایک دوسرے سے متفرق ہوتے ہیں ؛ لیکن ربط باہمی سے پیوست ہوتے ہیں ۔ مثلاً غزل کے اشعار میں بحور قوافی کی جھنکار اور ردیف کی تکرار باہمی ربط کی عمدہ دلیل ہے ۔ جس کی شناخت صاحب فہم یا غزل شناس ہی کر سکتا ہے ۔

غزل کے تاریخی ، تہذیبی اور صنفی خصوصیات و امتیازات سے چشم پوشی کا ہی یہ نتیجہ ہے کہ کلیم الدین سلی پرودوم کے نظم کی خصوصیات و امتیازات کو غالب کی غزل میں تلاش کرتے ہیں۔ یہ واقعہ دلچسپی سے خالی نہیں کہ ایک مرتبہ ایک ضعیفہ اپنے گھر کے باہر سرکاری بلب کی روشنی میں کچھ تلاش کر رہی تھی۔ ایک راہ گیر نے پوچھا بڑی بی کیا تلاش کر رہی ہو؟ بھیا! سوئی تلاش کر رہی ہوں۔ پھر اس نے پوچھا کہاں گری تھی؟ ضعیفہ نے کہا وہ تو اندر کوٹھری میں گری تھی۔ پھر یہاں کیوں تلاش کر رہی ہو؟ وہاں اندھیرے کی وجہ سے سوجھائی نہیں دے رہا تھا۔ اس لیے سوچا یہاں روشنی میں تلاش کر لوں! یہی واقعہ کلیم الدین احمد کے ساتھ بھی پیش آیا کہ انگریزی شاعری کی خصوصیات و امتیازات کو اردو شاعری میں تلاش کر رہے تھے۔ جس کے باعث اردو شاعری ان کے معیار و میزان پر پوری نہیں اتری۔

شاعری کے عملی مباحث میں کلیم الدین احمد کی عملی تنقید سر فہرست ہے۔ اس میں ان کا طریق نقد بالعموم یہ رہا ہے کہ شعرو ادب کے جائزے سے قبل متعلقہ جائزے کے کچھ بنیادی اصول وضع کیے ہیں۔ بالفاظ دیگر فن پارے کی عملی تنقید سے پہلے اپنی نظری تنقید کو مستحکم کیا ہے۔ فن پارے کو پرکھنے کے لیے انہوں نے جن نکات کی نشاندہی کی ہے یہاں ان کا ذکر ناگزیر معلوم ہوتا ہے۔ اس لیے اہم نکات کا خلاصہ آپ کے پیش نظر ہے:

اول شعر کی تفہیم کے لیے ان کے نزدیک دو شرطیں ہیں کیا اور کیسے؟ ان کے نزدیک کیا سے مراد مضمون ہے اور کیسے سے مراد الفاظ ہیں۔ یعنی ان کی عملی تنقید موضوع اور بیت کے مطالعات پر مبنی ہیں۔ وہ اس ضمن میں رقمطراز ہیں:

.....شعر کو سمجھنے، پورے طور پر سمجھنے، ان کی خصوصیتوں کو اجاگر کرنے کے لیے اس کا تجزیہ ضروری ہے۔ یہی وجہ ہے کہ کیا اور کیسے کی بات اٹھائی جاتی ہے اگر ایسا نہ کیا جائے تو

پھر مقصد میں کامیابی بھی ممکن نہیں؛ اس لیے یہ تجزیہ ضروری ہے ، کیا اور کیسے کی بات ضروری ہے -

ہیئت / فارم کے مطالعے کے لیے ان کے یہاں چار چیزیں ہیں : اول نقوش، دوم الفاظ ، سوئم آہنگ یا وزن، چہارم لب و لہجہ - ان کا موقف ہے کہ شعر کی تشکیل الفاظ کے ذریعہ ہوتی ہے - یعنی شاعر خیال ، ذہنی نقش یا تاثر کی شکل میں کچھ کہتا ہے - اگر یہ خیال یا ذہنی نقوش اعلیٰ درجہ کے ہیں اور اس میں تجربے کی باریکی ، تازگی اور گہرائی موجود ہے تو یہ شاعری اعلیٰ درجہ کی ہوگی۔

شعر کے مطالعہ کا دوسرا نکتہ الفاظ کی پیش کش ہے - وہ لفظ کی اہمیت کو اجاگر کرنے کے لیے آئی اے رچرٹز کے نظریہ سے استفادہ کرتے ہوئے یہ حوالہ دیتے ہیں کہ ہر لفظ کا ایک پیکر ہوتا ہے ، اسے بولتے ہیں تو اس کی ساخت ہم منہ میں محسوس کرتے ہیں ، سنتے ہیں تو ایک خاص صوتی پیکر کا احساس ہوتا ہے ، سوچتے ہیں تو آنکھوں کو ، اندرونی آنکھوں کو اس کا صورتی پیکر نظر آتا ہے - ان کا خیال ہے کہ شعر مخصوص لفظوں کا مجموعہ ہوتا ہے ؛ لیکن لفظوں کا ہر مجموعہ شعر نہیں ہوتا ہے -

کلیم الدین کے عملی تنقید کی ایک خوبی یہ ہے کہ وہ تجربات و الفاظ میں ناگزیر ربط تلاش کرتے ہیں - ان کا خیال ہے کہ شاعر تجربات کی پیش کش کے لیے غیر شعوری طور پر بہترین الفاظ تلاش کرتا ہے اور پھر وہ انہیں عمدہ ترتیب اور مناسبت سے آراستہ کرتا ہے - اس لیے ناقد کے لیے ضروری ہے کہ معنی اور جذبات سے علاحدہ ہو کر پہلے الفاظ کی طرف متوجہ ہو ؛ کیونکہ الفاظ ہی ناقد کی رہنمائی اور منزل مقصود تک لے جاتے ہیں - یعنی شعر کے محاسن و معائب سے آگاہ کرتے ہیں - اگر چہ انہوں نے موضوعات کے حوالے سے بھی متعدد شعرا کے کلام کا جائزہ لیا ہے ؛ لیکن ان کی عملی تنقید کا بیشتر حصہ ہیئت مطالعات پر مبنی ہے مثلاً:

سودا کا مشہور قصیدہ جس کا مطلع ہوا جب کفر ثابت ہے وہ تمغائے مسلمانی نہ ٹوٹی شیخ سے
زنارتسیب سلیمانی کی تشبیہ کے متعلق وہ لکھتے ہیں :

ان شعروں میں چند اخلاقی خیالات کا بیان ہے - ان میں کوئی ناگزیر ربط و تسلسل نہیں ، کوئی
خاص ارتقائے خیال نہیں - ان کا بیان نثر میں بھی ممکن تھا لیکن سودا نے انہیں شعر کے سانچے میں
ڈھالا ہے - نثر میں یہ باتیں سیدھے سادے طریقے سے ہوتیں، شعر میں انہیں نقوش کے قالب میں ڈھالا
گیا ہے - ہر شعر کے دوسرے مصرعے میں کوئی تشبیہ یا استعارہ ہے - اور یہ تشبیہ یا استعارہ صرف
ایک زیور نہیں بلکہ جز و خیال ہے - اس کی وجہ سے خیالات کا مطلب وسیع اور پر اثر ہوجاتا ہے - ہر
خیال گویا ایک حسین تصویر ہے - جذبات کی گرمی ، تخیل کی رنگینی ہر شعر میں موجود ہے -

کلیم الدین فن پارے کی خصوصیات کو نمایاں کرنے کے لیے فارم / ہیئت کا سہارا لیتے ہیں -
اگر وہ کسی فن پارے کے خیالات کا ہی تجزیہ کیوں نہ کرتے ہوں ؛ لیکن ان کے یہاں بیٹی مطالعہ غالب
رہتا ہے - دوسری بات یہ بھی قابل غور ہے کہ اردو شاعری پر ایک نظر میں عملی تنقید کی جو مثالیں
ملتی ہیں ان میں استخراج نتائج کے باعث متن کی تفہیم میں تشنہ لبی کا احساس ہوتا ہے نیز اپنے
مخصوص نکتہ نظر کے تحت فن پارے کے معائب کی جستجو متن کی توضیح میں حائل رہتی ہے - جبکہ
بعد کی تحریروں میں مثلاً سخن ہائے گفتنی ، عملی تنقید اور اقبال ایک مطالعہ میں شاعری کی عملی
تنقید پر مبنی تمام مثالیں انکشاف متن کے لحاظ سے عمدہ اور پختہ ثبوت فراہم کرتی ہیں -

اسی طرح کلیم الدین نے اپنے طریقہ نقد میں تقابل اور توازن کو ایک خاص اہمیت دی ہے - ان کا
بیشتر تنقیدی سرمایہ موازنہ پر مبنی ہے - کبھی تو وہ موازنہ کے ذریعہ استنباط نتائج کو مستحکم کرتے
ہیں اور کبھی فن پارے کے تجزیاتی مطالعہ کی اساس تقابل پر قائم کرتے ہیں - ایک مثال سودا اور محسن
کاکوری کے مشہور قصیدے کے مطلع سے ملاحظہ ہو - انہوں نے ان دونوں شعرا کی تشبیہ کا موازنہ
موضوع کے پیش نظر جزوی طور پر پیش کیا ہے - سودا کا مطلع دیکھیے :

اٹھ گیا بہمن و دے کا چمنستان سے عمل

تیغ اردی نے کیا ملک خزاں مستاصل

محسن کاکوری کا مطلع :

سمت کاشی سے چلا جانب متھر بادل

برق کے کاندھے پہ لائی صبا گنگا جل

کا تقابل کرتے ہوئے وہ رقمطراز ہیں :

سودا بہار کا نقشہ پیش کرتے ہیں ، محسن کاکوری برسات کا - سودا کی تشبیہ سے کم سے کم بہار کی رنگینی و فراوانی کا اندازہ ملتا ہے - محسن کاکوری کے اشعار سے پراگندگی پیدا ہوتی ہے - اور کوئی صاف مکمل نقشہ مرتب نہیں ہوتا۔ سودا میں ایک زور ہے جس نے آورد کو آمد میں تبدیل کر دیا ہے - محسن کاکوری میں یہ زور موجود نہیں -

ان کی عملی تنقید میں موازنہ کا طریقہ ایک مخصوص حیثیت کا حامل ہے - کبھی تو انہوں نے فن پارے کی توضیحی اساس تقابل پر منضبط کی ہے اور کبھی استخراجی نتائج کی تائید و تردید کے لیے تقابل کا سہارا لیا ہے - اسی وجہ سے ان کی عملی تنقید کا بیش تر حصہ موازنہ سے عبارت ہے - ہاں یہ ضرور ہے کہ ان کے یہاں شاعری تنقید میں کسی فن پارے کا کلی طور پر تقابلی مطالعہ نہیں ملتا، بلکہ جزوی طور پر نمایاں ہوتا ہے - جس کی بنیادی وجہ غالباً یہ ہوتی ہے کہ وہ جس متن کو اپنے تجزیاتی مراحل سے گزراتے ہیں اس کا تقاضہ یہی ہوتا ہے کہ مقاصد کی تکمیل جزوی تقابل سے پوری ہوجاتی ہے - بعض مواقع میں کلیم الدین کا تقابلی مطالعہ ناقص رہتا ہے - کیونکہ وہ اپنے وضع کردہ اصولوں کے انطباق میں نفس مضمون اور عندیہ متن کی تحریف کا لحاظ کیے بغیر فن پارے سے استدلال کرتے ہیں -

بہر کیف اس کے باوجود بھی ان کا تقابلی طریق نقد ، متون کی توضیح ، استنباط نتائج اور تعین قدر کے اعتبار سے صحت مند ہے ۔

بحیثیت مجموعی کلیم الدین کی عملی تنقید شعرو ادب کے متن کو بنیادی حیثیت عطا کرتی ہے ۔ ان کی تنقید کی اساس فن پارے پر مرتکز رہتی ہے ۔ وہ فن پارے کے مختلف انسلالات اور معروضی لوازمات سے قطع نظر فنی تخلیق پر اپنی پوری توجہ صرف کرتے ہیں اور کبھی کبھی وہ فن کار کی قدر سنجی کے لیے اس کے معاشرتی پس منظر کا بھی مطالعہ کرتے ہیں ۔ اسی طرح انہوں نے فن پارے کی عملی تنقید کرتے وقت متن کے مرکزی خیال اور موضوع کی نشاندہی کر کے اسے کے حسن و قبح پر زیادہ تر بحث کی ہے ۔ انہوں نے موضوع اور ہیئت کو منفرد اکائی کے طور پر پرکھنے کی کوشش کی ۔ اسی طرح انہوں نے شاعری تنقید میں بعض موقعوں پر معروضی اور تجزیاتی انداز نقد سے انحراف کرتے ہوئے محض تاثراتی انداز نقد سے بھی کام لیا ہے ۔ بالفاظ دیگر ان کی عملی تنقید متن کے مخصوص معنیاتی نظام کا عمیق مطالعہ کرتی ہے ۔ کلیم الدین احمد کی عملی تنقید کا پہلا حصہ تجزیاتی نوعیت کا ہوتا ہے ۔ یہاں انہوں نے وضاحت ، استدلال اور تقابل کے ذریعہ متن کی مختلف جہتوں تک رسائی حاصل کی ہیں ۔ بعض موقعوں پر زیر تجزیہ متن کے جزئیاتی نکتوں کو اس قدر کھول کھول کر بیان کیا ہے کہ فن پارے کی تمام تفہیمی پرتیں وا ہو گئی ہیں ۔ مثلاً جب وہ کسی غزل یا نظم کے مصرعوں کو آگے پیچھے کر کے دکھاتے ہیں یا چند مصرعوں کو حذف کر کے دکھاتے ہیں کہ یہ ضروری ہیں اور یہ غیر ضروری ! فن پارے میں الفاظ کی تکرار پر گرفت کرتے ہیں تو وہ ہستی طریق نقد کے اعلیٰ رمز شناس معلوم ہوتے ہیں ۔

DR. H M IMRAN

Assistant Professor, Deptt, of Urdu, S.S College, Jehanabad

Mob: 9868606178

Email: imran305@gmail.com

